

ಶ್ರೀಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ಶ್ರೀಮಾನ್ ವೇಂಕಟನಾಥಾಯಃ ಕವಿತಾರ್ಕಿಕಕೇಸರೀ |  
ವೇದಾಂತಾಚಾರ್ಯವಯೋ ಮೇ ಸನ್ನಿಧತ್ತಾಂ ಸದಾ ಹೃದಿ ||

ಶ್ರೀನಿವಾಸರಾಮಾನುಜಮಹಾದೇಶಿಕೈಃ (ಮೈಸೂರ ಆಂಡವನ್ ) ಅನುಗೃಹೀತಾ

|| ಶ್ರೀಮಹಾಲಕ್ಷ್ಮೀಸ್ತುತಿಃ ||

*This document\* has been prepared by*

***Sunder Kidambi***

*with the blessings of*

ಶ್ರೀ ರಂಗರಾಮಾನುಜಮಹಾದೇಶಿಕೇ

**His Holiness *śrīmad āṇḍavan* of *śrīraṅgam***

---

\*This was typeset using skt, L<sup>A</sup>T<sub>E</sub>X, Itrans, and the Baraha font.

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

॥ ಶ್ರೀಮಹಾಲಕ್ಷ್ಮೀಸ್ತುತಿಃ ॥

ಶ್ರೀಮಾರ್ ವೇಂಕಟನಾಥಾರ್ಯಃ ಕವಿತಾರ್ಕಿಕಕೇಸರೀ |

ವೇದಾಂತಾಚಾರ್ಯವರ್ಯೋ ಮೇ ಸನ್ನಿಧತ್ತಾಂ ಸದಾ ಹೃದಿ ||

ಯೋಗೀಂದ್ರಃ ಪ್ರಾಕ್ತನ್ಯೈಃ ಯ ಸ್ಸುಚರಿತಮತಿಭಿಃ

ರಕ್ಷಿತೋಽವಾಪ್ತಸಿದ್ಧಿಃ

ಶ್ರೀರಂಗೇಹ್ಯಾದಿಲಕ್ಷ್ಮೀ ಸ್ತದನುಗಕಮಲಾಃ

ನಾಮತೋ ವಾರ್ಥತೋ ವಾ |

ಖ್ಯಾತಾಃ ಶ್ರೀರಂಗನೇತ್ರೀಂ ಚತುರಮತಿರಯಂ

ಸ್ತೌತಿ ಸವಾರ್ಥಸಿದ್ಧೈಃ

ಗೋಪಾಲೋಽನನ್ಯಪಾಲೋ ಗುರುವರಕೃಪಯಾ-

ಽಭೀಷ್ಟಸಿದ್ಧ್ಯಾ ಸಮಿಂಧಾಂ || ೧ ||

ಶ್ರೀಭೂನೀಳಾಭಿಃ ಆತ್ಮೀಯ ಪ್ರಿಯಾಭಿಸ್ಸಹ ಮೇ ಹೃದಿ |

ಶ್ರೀಮಾರ್ ನಾರಾಯಣೋ ನಿತ್ಯಂ ಸನ್ನಿಧತ್ತಾಂ ದಯಾನಿಧಿಃ || ೨ ||

ಲಕ್ಷ್ಮೀಂ ದೇವೀಂ ಶರಣ್ಯಾಂ ಅಶರಣಶರಣಾಂ ಪೂರ್ಣಚಂದ್ರಾನನಾಂ ತಾಂ

ವಿದ್ಯುತ್ಪ್ಲವಣಾಭಿರೂಪಾಂ ಮಣಿಮಯಮಕುಟಾಂ ಫುಲ್ಲಪದ್ಮಾಯತಾಕ್ಷೀಂ |

ಭೂನೀಳಾಜುಷ್ಟನಾಥಾಂ ಜಲನಿಧಿತನಯಾಂ ಸುಂದಾರಂಗೀಂ ಗುಣಾಢ್ಯಾಂ

ನಿತ್ಯಂ ಧ್ಯಾಯಾಮಿ ಭಕ್ತ್ಯಾ ತ್ರಿಭುವನಜನನೀಂ ಸರ್ವದಾಂ ರಂಗಲಕ್ಷ್ಮೀಂ || ೩ ||

ಲಕ್ಷ್ಮೀಂ ನಾರಾಯಣೋರೌ ಕೃತಸುಖನಿಲಯಾಂ ಸ್ವಚ್ಛಚಾಮೀಕರಾಭಾಂ

ಕಾರುಣ್ಯಾಪಾಂಗನೇತ್ರಾಂ ಮೃಗಮದತಿಲಕಾಂ ಶ್ಲಾಘ್ಯಪಿತಾಂಬರಾಢ್ಯಾಂ |

ಶ್ರೇಯೋದಾತ್ರೀಂ ಶರಣ್ಯಾಂ ವಿಧುನಿಭವದನಾಂ ರತ್ನಭೂಷೋಜ್ವಲಾಂಗೀಂ

ವಂದೇ ತಾಂ ಮಾತರಂ ತತ್ಪದಕಮಲಯುಗಂ ಸಂತತಂ ಚಿಂತಯಾಮಿ || ೪ ||

ವಿಷ್ಣೋರ್ವಾಮಾಂಕಭಾಗೇ ಸ್ಥಿರತಮನಿಲಯಾಂ ಮಾತರಂ ವೈಷ್ಣವೀಂ ತಾಂ  
 ಹೇಮಾಂಭೋಜದ್ವಯಾಲಂಕೃತಕರಯುಗಳಾಂ ಸ್ವೇಷ್ಟದಾಮಾದಿಲಕ್ಷ್ಮೀಂ |  
 ಅಷ್ಟೈಶ್ವರ್ಯಾಂ ಶರಣ್ಯಾಂ ಅಭಯದರುಚಿರಾಂಭೋಜಹಸ್ತದ್ವಯಾಥ್ಯಾಂ  
 ವಂದೇಽಹಂ ವಿಶ್ವಧಾತ್ರೀಂ ಪ್ರಣತಸುಖಕರೀಂ ಚಿಂತಯಾಮ್ಯಂತರಂಗೇ || ೫ ||

ಭಕ್ತಾಭೀಷ್ಟಪ್ರದಾತ್ರೀಂ ಸಕಲಜನನುತಾಂ ಸಂಶ್ರಿತತ್ರಾಣದಕ್ಷಾಂ  
 ಶ್ರೀಮನ್ನಾರಾಯಣೇಷ್ಟಾಂ ವಿನತನುತಿವಶಾಂ ಕೋಟಿಸೂರ್ಯಪ್ರಕಾಶಾಂ |  
 ದಾರಿದ್ಯಧ್ವಂಸಿನೀಂ ಮಾಂ ಅಮೃತಜಲಧಿಜಾಂ ಸರ್ವಲಕ್ಷ್ಮೀಂ ದಯಾದ್ರೀಂ  
 ಆರ್ತತ್ರಾಣೈಕಸಕ್ತಾಂ ಅನಿತರಶರಣೋ ಮಾಧವೀಂ ಸಂಪ್ರಣೌಮಿ || ೬ ||

ಲಕ್ಷ್ಮೀಂ ಕ್ಷೀರಾಬ್ಧಿಜಾತಾಂ ಫಣಿಪಶಯನಗಾಂ  
 ಸ್ತೋತ್ರಸೌಭಾಗ್ಯದಾತ್ರೀಂ  
 ಬ್ರಹ್ಮೇಶಾನೇಂದ್ರಶೇಷಸ್ತುತಪದಕಮಲಾಂ  
 ಪೂರ್ಣಚಂದ್ರಾಭಿರಾಮಾಂ |  
 ಅಜ್ಞಾನಧ್ವಾಂತಹಂತ್ರೀಂ ಸುವಿಶದಮತಿದಾಂ  
 ಯೋಗಿಹೃದ್ಯಾನಮಾನ್ಯಾಂ  
 ದೇವೀಂ ಧ್ಯಾಯಾಮಿ ನಮ್ಯಾಂ ಅವಿರತಮಗತಿಃ  
 ನೌಮಿ ತಾಂ ವಿಶ್ವಧಾತ್ರೀಂ || ೭ ||

ಮಾತಾ ತ್ವಂ ಬಾಲಿಶೋಽಹಂ ಜಡಮತಿರಧಮಃ  
 ಸ್ತೋತ್ರವಶ್ಯಾ ದಯಾದ್ರಾಫ  
 ಸಮ್ಯಕ್ ಸ್ತೋತುಂ ಯತೇ ತ್ವಾಂ ಸ್ತುತಿಸರಳಧಿಯಂ  
 ದೇಹಿ ಮೇ ಪ್ರಾರ್ಥಯಿತ್ರೇ |  
 ಬಾಲಾನಾಂ ಧೀಪ್ರದಾನಾದಿಷು ಚ ತವ  
 ಭರಶ್ಚೇತ್ಯಭಿಜ್ಞೈಃ ಶ್ರುತಾ ತ್ವಂ  
 ದತ್ವಾ ಮೇ ಜ್ಞಾನವೃದ್ಧಿಂ ಸ್ತುತಿಕೃತಿವಿಷಯೇ  
 ಪಾಹಿ ಮಾಂ ತ್ವಾಂ ಶ್ರಿತೋಽಸ್ಮಿ || ೮ ||

ನಿತ್ಯಂ ಯೇತೇ ಪದಾಂಭೋರುಹಯುಗನಮನಾತ್ ಪ್ರಾಪ್ನುವಂತ್ಯಷ್ಟಸಿದ್ಧಿಂ  
 ಪ್ರೋಕ್ತಸ್ತೌಸ್ತತ್ಪ್ರಭಾವಸ್ತಿ ತಿ ಚ ಬುಧಜನೈಃ ತ್ವತ್ಕೃಪಾಂ ಕಿಂ ವದೇಯಂ |  
 ತ್ವತ್ಪಾದಧ್ಯಾಯಿನೇ ತ್ವಂ ಸಕೃದಪಿ ಮನಸಾ ಸರ್ವಸಂಪತ್ಸಮೃದ್ಧಿಂ  
 ತಸ್ಮೈ ದತ್ವಾಪ್ಯತ್ಯಪ್ತಾ ಮನಸಿ ಸಕರುಣಂ ಬಿದ್ಯಸೇ ಲಕ್ಷ್ಮಿ! ಮಾತಃ! || ೯ ||

ದುರ್ವಾರಧ್ವಾಂತಮೂಢೇ ಮಯಿ ಯದಿ ಕರುಣಾ  
 ಸ್ಯಾತ್ ತದಾ ವಿಶ್ವಮಾತಃ!  
 ಕೀರ್ತಿಸ್ತೇ ಭಾತಿ ಮಾನ್ಯಾ ಭುವಿ ಶಶಿಸದೃಶೀ  
 ನೇತರಸ್ಮಿಂಸ್ತಥಾತಃ |  
 ಶೋಭಾ ರಾತ್ರೌ ಯಥೇಂದೋಃ ಸಕಲಹಿತತಮಾ  
 ಭಾತಿ ತದ್ವತ್ ದಿನೇ ನ  
 ತ್ರಾಹಿ ತ್ವಂ ಮಾಮತಸ್ಸ್ಯಾತ್ ಯದಿ ತವ ಹೃದಿ ಚ  
 ಖ್ಯಾತಿಲಾಭೇಷು ಚಿಂತಾ || ೧೦ ||

ಮಾತಃ! ಮಾಂ ತ್ವಂ ನ ರಕ್ಷೇಃ ಚರಣಶರಣಗಂ ನಾಸ್ತಿ ಮೇ ಮೇಽದ್ಯ ಹಾನಿಃ  
 ತ್ವದ್ವಾಕ್ಯಂ ಚಾಪ್ಯಸತ್ಯಂ ಕಲಯಸಿ ವಚನಂ ಸತ್ಯಸಂಧಸ್ಯ ಭರ್ತುಃ |  
 ಮಾ ಭೂತ್ ತಸ್ಯಾಪಿ ಚೋಕ್ತಿಃ ಸತತಮಪಿ ಮೃಷಾ ತ್ವಂ ತತೋ ಮೇ ಪ್ರಸೀದ  
 ಏತಾಂ ತೇ ಸ್ತೋತ್ರರತ್ನಸ್ರಜಮಪಿ ವಿಬುಧಶ್ಲಾಘನೀಯಾಂ ವಿಧೇಹಿ || ೧೧ ||

ಕಿಂ ನಾದ್ರಾಕ್ಷಿಃ ಕದಾಚಿತ್ ಪಶುಮ್ಯುಗವಿಹರ್ಗಾ  
 ಸ್ವಸ್ವವತ್ಸಾರ್ಭಕೇಷು  
 ಪ್ರೀತ್ಯಾ ವಾತ್ಸಲ್ಯಯುಕ್ತಾನಪಿಚ ಭುವಿ ಜರ್ಡಾ  
 ನಾಽಶೃಣೋಸ್ವಂ ಚ ಲಕ್ಷ್ಮಿ!  
 ತ್ವತ್ಪಾದಸ್ಥೇ ಸ್ವಬಾಲೇ ಮಯಿ ಚ ತವ ಕೃಪಾ  
 ನಾಸ್ತಿ ಚೇತ್ ಆಶ್ರಿತೇಷು  
 ಕ್ಷುದ್ರೇ ವ್ರಾತೈ ಕೃತಘ್ನೇ ಮಯಿ ಜಗತಿ ಜನಿ-  
 ಷ್ಯತ್ಯಹೋ! ಕುತ್ರ ವಾಽಂಬ! || ೧೨ ||

ಸ್ಮಾರಂ ಸ್ಮಾರಂ ಸದಾ ತ್ವಾಂ ಅಪಿ ತವ ಕರುಣಾಂ  
 ಚೇತಸಾ ದೈನ್ಯವಾಚಾ  
 ಕ್ರಂದಂತಂ ಪಾಹ್ಯನಾಥಂ ತ್ವಯಿ ಶರಣಮಿತೋ  
 ಮಾ ಕೃಥಾ ಮಯ್ಯವಜ್ಞಾಂ |  
 ಮಾನ್ಯಾ ನಾನ್ಯಾ ಗತಿಸ್ಸ್ಯಾತ್ ಅಪಿ ಚ ಮಮ ಕದಾ  
 ಲಕ್ಷ್ಮಿ! ಕಿಂ ವಾ ನು ಕುರ್ಯಾಂ  
 ದೃಷ್ಟ್ವಾ ಸ್ಮೃತ್ವಾ ಚ ಕಿಂಚಿತ್ ತ್ವಮನಿತರಗತಿಂ  
 ಪಶ್ಯ ಮಾಽಪಾಂಗದೃಷ್ಟ್ಯಾ || ೧೩ ||

ಅಂಬಾಂಬೇತಿ ಸ್ವವತ್ಸಸ್ವನ ಇತಿ ಸುರಭಿಃ  
 ವತ್ಸಲಾಽತೀವವೇಗಾತ್  
 ವತ್ಸಂ ಚಾಗತ್ಯ ಲೀಢ್ಯಾಽವತಿ ಹಿ ನಿಜಪಯಃ  
 ಪಾಯಯಂತೀ ಯಥಾಽಽಸ್ಮೇ |  
 ಶ್ರುತ್ವಾ ತದ್ವನ್ಮಮಾರ್ತಧ್ವನಿಮಪಿ ಜನನಿ!  
 ತ್ವತ್ಕೃಪಾಕ್ಷೀರಪಾತ್ರಂ  
 ಮಾತಸ್ತ್ವಂ ಪಾಯಯಂತೀ ಹ್ಯನಿತರಶರಣಂ  
 ಪಾಹಿ ಮಾಂ ಪ್ರಾರ್ಥಯೇತಿ || ೧೪ ||

ಮಾತಾ ವಾತ್ಸಲ್ಯಪೂರ್ಣಾಽಖಿಲಜನನಿ! ಯಥಾ  
 ಸ್ವಾಭಿಮಾನಾತ್ ಶಿಶೋಶ್ಚ  
 ಪ್ರೀತ್ಯಾ ವಾರ್ತಾಂ ಶೃಣೋತೀತ್ಯಪಿ ಜಗತಿ ತಥಾ  
 ಪ್ರಾರ್ಥನಾಂ ಮೇ ಶೃಣು ತ್ವಂ |  
 ಮತ್ಪ್ರಾರ್ಥಾಘಜಾಧಿಂ ಹ್ಯನುಭವಿತು ಮಹೋ!  
 ತನ್ನ ಶಕ್ಯಂ ಮಯಾಽತಃ  
 ಕಿಂಚಿದ್ವಾತ್ಸಲ್ಯತೋ ಮಯ್ಯಪಿ ತವ ತನಯೇ  
 ಲಕ್ಷ್ಮಿ! ಮಾಂ ರಕ್ಷ ಮಾತಃ || ೧೫ ||

ದೃಷ್ಟ್ವಾ ಮತ್ಕರ್ಮಜಾಘಂ ತ್ವಂ ಇಹ ಕಥಮಸೌ ತಾರಣೀಯಃ ಕೃಪಾಯಾಃ  
 ಪಾತ್ರಂ ಸ್ಯಾಚ್ಚೇತಿ ಮತ್ವಾ ಮಯಿ ತವ ಕರುಣಾಂ ಅಂಬ! ಮೇ ನಾತನೋಷಿ |  
 ಕರ್ತೃತ್ವಂ ಕಸ್ಯ ವಾ ಕಾ ಸಕಲನಿಯಮನೇ ಚಾಧಿಕರ್ತ್ರೀತಿ ಸಮ್ಯಕ್  
 ದೃಷ್ಟ್ವಾಽಽಲೋಚ್ಯ ಪ್ರಸಾದಂ ತ್ವದನಿತರಗತೌ ಕರ್ತುಮರ್ಹಸ್ಯನಾಥೇ || ೧೬ ||

ಮಿತ್ರಂ ದೃಷ್ಟ್ವಾ ತಮಾಂಸಿ ಸ್ವಬಿಲಮವಿಕಲಂ  
 ಯಾಂತ್ಯದೃಶ್ಯಾನಿ ಹಿತ್ವಾ  
 ತದ್ವನ್ಮತ್ಕರ್ಮಜಾಽಘಾನ್ಯವಿರತಮಪಿ  
 ಸುಧ್ಯಾಯಿನಂ ಮಾತರಂ ತ್ವಾಂ |  
 ಮಾಂ ಚಾದೃಶ್ಯಾನಿ ಯಾಯುಃ ಮಯಿ ತವಕರುಣಾ-  
 ದಿಕ್ಷಣಾತ್ ಪೂರ್ವ ಮೇವ  
 ತತ್ ನ ಜ್ಞಾತಂ ತ್ವಯಾ ಕಿಂ ತ್ವಿತಿ ಮಯಿ ಕರುಣಾಂ  
 ಪ್ರಾರ್ಥಯೇ ನಿಕ್ಷಿಪಾಂಬ || ೧೭ ||

ಹೇ ಮಾತಃ! ಲಕ್ಷ್ಮ್ಯನಾಥೇ ಮಯಿ ತವ ಕರುಣಾ  
 ಚೇಷದಪ್ಯದ್ಯ ನೋ ಚೇತ್  
 ಕಾಂತಸ್ತೇ ಮತ್ಪಿತಾ ಹೋ! ಸಕೃದಪಿ ಮನಸಾ  
 ನ ಸ್ಮರೇದಪ್ಯತಸ್ತ್ವಾಂ |  
 ಕಾಙ್ಕಾ ಸ್ಯಾಚ್ಚೇತ್ ದಯಾಯಾಂ ಜನನಿ! ಸಪದಿ ತೇ  
 ತ್ವತ್ಪ್ರಿಯಸ್ಯಾತ್ಮಜೇಽಪಿ  
 ವತ್ಸೇ ವಾತ್ಸಲ್ಯಪಾತ್ರೇ ಮಯಿ ಚ ಕುರು ಕೃಪಾಂ  
 ದೇವಿ! ವಾಂ ಆಶ್ರಿತೋಽಸ್ಮಿ || ೧೮ ||

ಮಾಭೀಃ ವತ್ಸೇತಿ ಕರ್ಣಾಮೃತವಚನಸುಧಾಂ  
 ಪಾತುಮಿಚ್ಛಾಮಿ ತೇಽಂಬ!  
 ಚಿಂತಾಶೋಕಾಗ್ನಿದಗ್ಧಂ ಮಮ ಹೃದಯತಲಂ  
 ಸಿಂಚ ಪೀಯೂಷವೃಷ್ಟ್ಯಾ |  
 ಹಸ್ತೇನೈವಾಭಯಂ ದೇಹ್ಯಪಿ ತವ ಚರಣೌ

ಲಕ್ಷ್ಮೀ! ಮೂರ್ಧ್ವ್ಯರ್ಪಯಾಂಬ!  
ಕ್ಷಿಪ್ರಂ ಯಾಂಛಾಮಿಮಾಂ ತ್ವತ್ಸಹಜಕರುಣಯಾ  
ಸಾಧು ಮಾತಃ! ಕುರುಷ್ವ || ೧೯ ||

ಮಾತಃ! ತ್ವತ್ಪಾದಪದ್ಮಂ ಶರಣಮುಪಗತ-  
ಸ್ಯೋತ್ತಮಾಂಗಸ್ಥಿತಾಂ ತಾಂ  
ದೃಷ್ಟ್ವಾ ದುವರ್ಣಪಂಕ್ತಿಂ ವಿಧಿಕರಲಿಖಿತಾಂ  
ಮಾರ್ಜಯಿತ್ವಾ ದಯಾದ್ರಾಫ |  
ವಾತ್ಸಲ್ಯಾತ್ ತ್ವಂ ಸುವರ್ಣಂ ಪರಿಣಮಯಸಿ ತಾಂ  
ತ್ವತ್ಕೃಪಾಂ ಕಿಂ ವದೇಯಂ  
ದೃಷ್ಟ್ವಾ ತತ್ಕರ್ಮಜಾಘಾನ್ಯಪಿ ಸಭಯಮಹೋ!  
ತಂ ಪಲಾಯಂತಿ ಹಿತ್ವಾ || ೨೦ ||

ಮಾತಃ! ತ್ವತ್ಪಾದಪದ್ಮಂ ರುಚಿರಮಪಿ ಕದಾ ಲಕ್ಷ್ಮೀ! ಸೇವೇಯಮಾರ್ತಂ  
ಭೂಮೇ! ಕಾರುಣ್ಯದೃಷ್ಟ್ವಾ ಪ್ರಣತಂ ಆಶರಣಂ ದ್ರಕ್ಷ್ಯಸಿ ಬ್ರೂಹಿ ನೀಳೇ!  
ಪ್ರಾರಬ್ಧಾಘಾಪಹಾರ್ಯಂ ಭವದುರುಕರುಣಾಪಾಣಿನಾ ತ್ರಾಸ್ಯಸೇ ಮಾಂ  
ಯುಷ್ಮತ್ಕಾರುಣ್ಯಪಾತ್ರಂ ಹ್ಯನವರತಮಪಿ ಸ್ಯಾಮಹಂ ನಿರ್ವಿಶಂಕಂ || ೨೧ ||

ಹೇ ವತ್ಸಾಽಪಾಸ್ಯ ಶೋಕಂ ತ್ವಮಖಿಲಮಪಿ ಚ ಹೇ  
ಲಕ್ಷ್ಮೀ! ಹೇ ಭಾರ್ಗವಿ! ಶ್ರೀಃ  
ಹೇ ಭೂಮೇ! ಹೇಽಂಬ! ನೀಳೇ! ತ್ವಿತಿ ಮನಸಿ ಸದಾ  
ಮಾತರಂ ಸಾನುಕಂಪಾಂ |  
ಭಕ್ತಯಾ ಧ್ಯಾಯಸ್ವ ನಿತ್ಯಂ ವ್ಯಸನದನಿಖಿಲಾ-  
ಸಹ್ಯಕರ್ಮಪ್ರವಾಹಾತ್  
ಸತ್ಯಂ ತ್ವಂ ಮೋಕ್ಷ್ಯಸೇ ನಃ ಸತತಮಪಿ ದಯಾಂ  
ಪ್ರಾಪ್ನುಯಾಃ ಶ್ರೀಪತೇಶ್ಚ || ೨೨ ||

ಹೇ ಲಕ್ಷ್ಮೀಭೂಮಿನೀಳಾಃ! ಮಧುರಿಪುದಯಿತಾಃ!  
ಮಾತರಃ! ಸಾನುಕಂಪಾಃ!

ಶ್ರೀಮನ್ನಾರಾಯಣಸ್ಯಾಖಿಲಭುವನಪತೇಃ

ಅಸ್ಯ ಪಾರ್ಶ್ವದ್ವಯೇಽಪಿ |

ಯೂಯಂ ನ ಸ್ಯಾತ ಯದ್ವಾಶ್ರಿತಮಪಿ ಚ ಪಿತಾ

ಪಾಪಿನಾಂ ಆಗ್ರಗಣ್ಯಂ

ಕಿಂ ಕುರ್ಯಾಂ ಪ್ರಾಪ್ನುಯಾಂ ಕಾಂ ಗತಿಮಪಿ ಶರಣಂ

ಸ್ಯಾನ್ನ ಯುಷ್ಮಾನ್ ವಿನಾ ಯಃ || ೨೩ ||

ಮಾತಾ ತ್ವಾಂ ಮೇ ಪಿತಾ ತ್ವಂ ಸ್ಥಿರಸುಖಿದಗುರುಃ ತ್ವಂ ಸಖೇವಾತ್ಮಬಂಧುಃ

ಪುತ್ರಸ್ತೇಽಹಂ ಚ ಶಿಷ್ಯಃ ತ್ವದನಿತರಗತಿಃ ರಕ್ಷಣೀಯಸ್ತ್ವಯಾಽತಃ |

ಕಾಂತಸ್ತೇ ತ್ವತ್ಕಟಾಕ್ಷಾಮೃತಲವಲಹರೀಮಪ್ಯಹೋ! ವಾಂಛತೀಶಃ

ದೇವಿ! ತ್ವಾಂ ಪ್ರಾರ್ಥಯೇ ತ್ವಚ್ಚರಣಶರಣಗೇ ಕಿಂಚಿದಂಬ! ಪ್ರಸೀದ || ೨೪ ||

ತ್ವಯ್ಯಂಬ! ಪ್ರಾರ್ಥನೀಯಂ ಕಿಮಪಿ ಯದಿ ಮಯಾ-

ಽಽಲೋಚ್ಯ ಸಂಸೂಚಯಾಽಂಬ!

ತ್ವತ್ಪಾದಾಬ್ಜೇ ಪ್ರಪತ್ತಿಂ ಪ್ರಸದನಜನನೀಂ

ತ್ವಾಂ ವಿನಾಽನ್ಯಂ ನ ಜಾನೇ! |

ಶ್ರುತ್ವಾಂಗ ಸ್ತೋತ್ರಪಂಕ್ತಿಂ ಶ್ರುತಿಶತಮಧುರಾಂ

ಆಸಂ ಆನಂದಪೂರ್ಣಃ

ಮಾಭೀಃ ರಕ್ಷಾಮ್ಯಹಂ ತ್ವಾಂ ಕಿಮಪಿ ಚ ನ ಮಯಿ

ಪ್ರಾರ್ಥನೀಯಂ ತ್ವಯಾನ್ಯತ್ || ೨೫ ||

ಪದ್ಮೇ! ದೋಷಾನಭಿಜ್ಞೇ! ಕೃಪಣಂ ಅಶರಣಂ

ಪುತ್ರವಾತ್ಸಲ್ಯತೋಽಸ್ಮಿನ್

ದಾರಿದ್ಯಧ್ವಂಸಿನಿ! ತ್ವಚ್ಚರಣಂ ಉಪಗತಂ

ಪಾಪಿನಂ ನಿಸ್ಸಹಾಯಂ |

ಅಂಹೋ ದೂರಂ ಮಹಾಂತಂ ಸುಚರಿತಮಹಿತಂ

ಸದ್ಗುರೂದೀರಿತಜ್ಞಂ

ಸರ್ವೋಪಾದೇಯಮಾರ್ಗಾಚರಣಗುಣನಿಧಿಂ

ಕುರ್ವಿಮಂ ಪಾಹಿ ಮಾತಃ || ೨೬ ||

ತ್ವತ್ಕಾರುಣ್ಯೈಕರಕ್ಷ್ಯಃ ತ್ವಯಿ ನಿಹಿತಭರಃ

ತ್ವತ್ಪ್ರಿಯಾಽನನ್ಯವೀಕ್ಷ್ಯಃ

ತ್ವತ್ಪಾದಾಂಭೋಜಯುಗ್ಮೇ ಸ್ಥಿರನಿಹಿತಮತಿಃ

ಪೂರ್ಣವಿಶ್ವಾಸಶಾಲೀ |

ಅತ್ಯಂತಾಕಿಂಚನೋಽಹಂ ನಿರವಧಿಕರುಣೇ!

ಲಕ್ಷ್ಮಿ! ಮಾತಃ! ಶರಣ್ಯೇ!

ಸರ್ವೈಶ್ವರ್ಯಾರ್ಕರೇ! ತ್ವಾಂ ಶರಣಮುಪಗತೋ

ನಿರ್ಭಯೋ ನಿರ್ಭರೋಽಸ್ಮಿ || ೨೭ ||

ಮಾತಃ! ತ್ವತ್ಪಾದಪದ್ಮಂ ಶರಣಂ ಉಪಗತಂ

ತ್ವದ್ಧಯಾಚಾತಕಂ ಮಾಂ

ತ್ವತ್ಕಾರುಣ್ಯೈಕಪಾತ್ರಂ ತ್ವದನಿತರಶರಣಂ

ತ್ವತ್ಕೃಪಾಪಾಂಗದೃಷ್ಟ್ಯಾ |

ತ್ವತ್ಕಾಂತೇನೈವ ಸಾಧ್ಯಂ ಪ್ರಿಯತಮವಚಸಾ

ಮತ್ಕೃತೇ ಲಕ್ಷ್ಮಿ! ದೃಷ್ಟ್ವಾ

ಮಾ ಭೀರ್ವತ್ಸ! ಪ್ರವರ್ಷಾಮ್ಯಯಿ! ಮಮ ಕರುಣಾಂ

ಇತ್ಯುದೀರ್ಯ ಪ್ರಸೀದ || ೨೮ ||

ವಿಜ್ಞಾನಸಂಪತ್ಸುಖದೇ! ಪ್ರಸೀದ

ವಿಚಿತ್ರವಾಕ್ಶೂತಿಕೃತ್ ಅಬ್ಧಿಕನ್ಯೇ! |

ಹೇ ಶ್ರೀಃ! ಸದಾ ಮೇ ಶರಣಾಗತಸ್ಯ

ದೇಹ್ಯಾಶ್ರಯಂ ತ್ವತ್ಪದಪದ್ಮಸದ್ಮನಿ || ೨೯ ||

ಸ್ತೋತ್ರೇಣಾನೇನ ಮೇ ಶ್ರೀಃ ತ್ವದನಿತರಧಿಯಾ ಮತ್ಕೃತೇನಾಂಬ! ನ ಸ್ಯಾತ್

ಬಾಲೇ ಪ್ರೀತಿವಿಚಿತ್ರಾ ಪ್ರಿಯಜನಕವಚೋ ನೈವ ಜಾನೇ ತ್ವದಿಷ್ಟಂ |

ಪಾದಾಬ್ಜೇ ತೇ ಪ್ರಪದ್ಯೇ ಸಪದಿ ಯದಿ ದಯಾಽತೋಽಪಿ ನ ಸ್ಯಾತ್ತದಾಹಂ  
ಪ್ರಾಣತ್ಯಾಗೋ ವರಸ್ತ್ವತ್ಪದಕಮಲಕೃತೇ ಸತ್ಯಮೇತತ್ ಪ್ರಸೀದ || ೩೦ ||

ವಂದೇ ವಿಶ್ವಪ್ರಿಯಾಂ ತ್ವಾಂ ಪ್ರಪದನಸುಲಭಾಂ  
ಮಾತರಂ ವಿಷ್ಣುಕಾಂತೇ!  
ಧ್ಯಾಯಾಮಿ ತ್ವದ್ಗುಣೌಘಾನ್ ಸುರಮುನಿವಿನುರ್ತಾನ್  
ಕೀರ್ತಯಾಮ್ಯನ್ವಹಂ ತಾನ್ |  
ಮಾತ್ಯಾಕ್ಷೀಮಾರ್ಗಂ ತವಾರ್ತಂ ಚರಣಶರಣಗಂ  
ಸೌಮ್ಯಕಾರುಣ್ಯಮೂರ್ತೇ  
ಯಾಚೇ ಮತ್ಪ್ರಾರ್ಥನಾಂ ಹೇ ಭಗವತಿ! ಭವತೀಂ  
ಸಾಧು ಮಾತಃ! ಕುರುಷ್ವ || ೩೧ ||

ಸಂಪ್ರಾರ್ಥಯೇಽದ್ಯ ವಿಧಿವೇದಫಣೇಂದ್ರಮುಖ್ಯೈಃ  
ಸ್ತೋತುಂ ನ ಶಕ್ಯಮಪಿ ತೇ ಮಹಿಮಾನ ಮೀಷತ್ |  
ವಾಗ್ಧೇವತೇ! ಜಡಧಿಯೇ ತ್ವದಭಿಷ್ಠವಾರ್ಹಾಂ  
ವಾಚಂ ಪ್ರದೇಹಿ ಯದಿ ಮೇ ಮಯಿ ತೇ ದಯಾ ಸ್ಯಾತ್ || ೩೨ ||

ತ್ವತ್ಸ್ತೋತ್ರರುಂಕಾರಸುಶಬ್ದಜಾಲೈಃ  
ತ್ವತ್ಪಾದಪದ್ಮಸ್ಥಮಧೂನಿ ಪಾತುಂ |  
ಲೋಲಾಯಮಾನಂ ಚರಣಾರವಿಂದೇ  
ಹೇ ಲಕ್ಷ್ಮಿ! ಪಶ್ಯಾಂಬ! ಹಿದಾಸಭೃಂಗಂ || ೩೩ ||

ತ್ವಾಮೇವ ಸಂಸ್ತುತ್ಯ ತವಾಂಘ್ರಿಪದ್ಮೇ  
ಪದ್ಮೇ! ಸ್ಪೃಹಾಳೋಃ ಶ್ರಿತಕಾಮಧೇನೋಃ |  
ಹೇ ಲಕ್ಷ್ಮಿ! ನಿತ್ಯಂ ಶ್ರುತಿಮೌಳಿವೇದ್ಯೇ  
ಮಾನ್ಯೈಃಕಲಭ್ಯಾಂ ದಿಶ ಮೇಽಂಬ! ಭಕ್ತಿಂ || ೩೪ ||

ನಿತ್ಯಂ ರಮೇ! ತೇ ಚರಣಾರವಿಂದೇ  
ವಿಂದೇಽನ್ಭಾಂ ಭಕ್ತಿಂ ಉದಾರಭಾವೇ |

ವಿಷ್ಣು ಪ್ರಿಯೇ! ಸರ್ವಸಹಿಷ್ಣು ಶೀಲೇ!

ಮತ್ಪಾಪಂ ಅತ್ಯಲ್ಪಂ ಅಪಾಸ್ಯ ಪಾಹಿ || ೩೫ ||

ಪವನಾತ್ಮ ಜಸೇವಿತಾಂಘ್ರಿಪದ್ಮಾಂ

ಅಪರಾಧಿಕ್ಷಣದಾಚರಾಂಗನಾಮ್ಯಃ |

ದಯಯಾಽಭಯದಾಂ ಪ್ರಣೌಮಿ ಲಕ್ಷ್ಮೀಂ

ದಯಿತಾಂ ದಾಶರಥೇಃ ದಯೈಕಮೂರ್ತಿಂ || ೩೬ ||

ದಿನಕರಕುಲದೀಪಾಂ ಜಾನಕೀಂ ರಾಮಕಾಂತಾಂ

ದಶರಥನೃಪಸಂತೋಷಪ್ರದಾಂ ಸೌಮ್ಯಲಕ್ಷ್ಮೀಂ |

ಋಣಜಲಧಿಗತಾನಾಂ ಪೋತಪಾತ್ರಿಂ ನಮಾಮಿ

ಪ್ರಣತದುರಿತಹಂತ್ರಿಂ ರೌದ್ರದಾರಿದ್ಯಹಂತ್ರಿಂ || ೩೭ ||

ಪ್ರದಿಶತು ಮಮ ಸೀತಾ ಸಾ ದಯಾ ರಾಮಭಕ್ತಿಂ

ವಿತರತು ನಿಜಭಕ್ತಿಂ ತ್ವತ್ಪದಾಂಭೋಜಯುಗ್ಮೇ |

ಪ್ರದಿಶತು ಜಯಲಕ್ಷ್ಮೀಃ ಶ್ರೀಮದಾಚಾರ್ಯಭಕ್ತಿಂ

ಪ್ರದಿಶತು ಸತತಂ ಮೇ ಸರ್ವಸಂಪತ್ಸಮೃದ್ಧಿಂ || ೩೮ ||

ಕುಶಲವಸುತಮಾತಃ! ಲಕ್ಷ್ಮೀ! ದಾಸಸ್ಯ ಮಾತಃ!

ಸಕಲಭುವನಮಾತಃ! ವಾಂಛಿತಾರ್ಥಪ್ರದಾತ್ರಿ! |

ಕುವಲಯದಲನೇತ್ರಿ! ಕ್ರೂರದಾರಿದ್ಯಹಂತ್ರಿ!

ಪ್ರಗುಣಜನಕಪುತ್ರಿ! ತ್ರಾಹಿ ಮಾಂ ಶ್ರೀಪ್ರದಾತ್ರಿ! || ೩೯ ||

ವಾಣೀಶಗೌರೀಶಶಚೀಶಮುಖ್ಯೈಃ

ಸಮರ್ಚಿತೇ! ದಿವ್ಯಸುಗಂಧಪುಷ್ಪೈಃ |

ಹೇ ಲಕ್ಷ್ಮೀ! ನಿತ್ಯಂ ಸರಸೀರುಹಾಕ್ಷಿ!

ತ್ವತ್ಪಾದಪದ್ಮೇ ಮಮ ದೇಹಿ ಭಕ್ತಿಂ || ೪೦ ||

ತ್ವತ್ಪಾದದಾಸಾಶ್ರಿತದಾಸದಾಸ

ದಾಸಾಶ್ರಿತಾನಾಂ ಪದಪದ್ಮರೇಣೋಃ |

ಗೋಪಾಲಬಾಲಸ್ಯ ಚ ತೇ ಪದಾಬ್ಜೇ  
ಹೇ ಲಕ್ಷ್ಮೀ! ಪೂರ್ಣಾಂ ದಿಶಮೇಽತಿರಕ್ತಿಂ || ೪೧ ||

ವೈಕುಂಠದಿವ್ಯವಸುಧಾದಿಸಮಸ್ತಪುಣ್ಯ-  
ಕ್ಷೇತ್ರೇಷು ಭೋಗಿಶಯನೇ ಶ್ರುತಿಮೌಳಿವೇದ್ಯಾಂ |  
ನಾರಾಯಣೇನ ಸಹಿತಾಂ ಸ್ಮಿತಸುಂದರಾಸ್ಯಾಂ  
ಲಕ್ಷ್ಮೀಂ ಅನನ್ಯಶರಣಃ ಶರಣಂ ಪ್ರಪದ್ಯೇ || ೪೨ ||

ಶ್ರೀರಂಗನಾಥದಯಿತಾಂ ವಿಧಿಶಂಕರೇಂದ್ರೈಃ  
ನಿತ್ಯಂ ಸ್ತುತಾಂ ಮುನಿವರೈಃ ವಿನುತಾಂಘ್ರಿಪದ್ಮಾಂ |  
ಆದಿತ್ಯಬಿಂಬನಿಲಯಾಂ ಸನಕಾದಿಸೇವ್ಯಾಂ  
ಲಕ್ಷ್ಮೀಂ ಅನನ್ಯಶರಣಃ ಶರಣಂ ಪ್ರಪದ್ಯೇ || ೪೩ ||

ಶ್ರೀವೇಂಕಟೇಶದಯಿತಾಂ ಶ್ರಿಯಂ ಅಂಬುಜಾಕ್ಷೀಂ  
ವಾತ್ಸಲ್ಯಪೂರ್ಣಹೃದಯಾಂ ಶರಣಾಗತೇಷು |  
ಯೋಗೀಂದ್ರಲಕ್ಷ್ಮಣಶಿರೋಧೃತಪಾದಪದ್ಮಾಂ  
ಪದ್ಮಾವತೀಂ ಅಶರಣಃ ಶರಣಂ ಪ್ರಪದ್ಯೇ || ೪೪ ||

ಶ್ರೀಶಾಂಗಳಪಾಣಿವಿಪುಲೋರಸಿ ನಿತ್ಯವಾಸಾಂ  
ಸ್ವಾಧೀನಕಾಂತಹೃದಯಾಂ ಪ್ರಣತಾರ್ತಿಹಂತ್ರಿಣಿಂ |  
ದಾರಿದ್ಯವಿದ್ರುತಮನೋವ್ಯಸನಾರ್ತಿಹಂತ್ರಿಣಿಂ  
ಮಾಂ ಕೋಮಳಾಂ ಅಶರಣಃ ಶರಣಂ ಪ್ರಪದ್ಯೇ || ೪೫ ||

ನಾರಾಯಣಸ್ಯ ದಯಿತಾಂ ಯದುಶೈಲಲಕ್ಷ್ಮೀಂ  
ಸಂಸೇವಿತಾಂ ಚ ವಿನುತಾಂ ಯತಿರಾಜಮುಖೈಃ |  
ಭಕ್ತಾನುರೂಪಫಲದಾಂ ಅಭಯಪ್ರದಾತ್ರಿಣಿಂ  
ಲಕ್ಷ್ಮೀಂ ಅನನ್ಯಶರಣಃ ಶರಣಂ ಪ್ರಪದ್ಯೇ || ೪೬ ||

ಹಸ್ತ್ಯದ್ರಿನಾಥದಯಿತಾಂ ಮಹತೀಂ ಚ ದೇವೀಂ  
ಶ್ರುತ್ಯಂತಲಕ್ಷ್ಮಣಗುರೂತ್ತಮನಿತ್ಯನುತ್ಯಾಂ |

ವೇದಾಂತಸೂರಿಸುವಚೋಽನುಗುಣಾರ್ಥದಾತ್ರಿಂ  
 ಲಕ್ಷ್ಮೀಂ ಅನನ್ಯಶರಣಃ ಶರಣಂ ಪ್ರಪದ್ಯೇ || ೪೭ ||

ಶ್ರೀಸೋಸಲೇಪುರರಮಾನಿಧಿವೇಣುಗೋಪ-  
 ದೇವಾಲಯಸ್ಥಭಗವದ್ಧಯಿತಾಂ ಪ್ರಸನ್ನಾಂ |  
 ವೇದಾಂತಲಕ್ಷ್ಮಣಗುರೂತ್ತಮಸೇವಿತಾಂ ತಾಂ  
 ಪದ್ಮಾವತೀಂ ಅಶರಣಃ ಶರಣಂ ಪ್ರಪದ್ಯೇ || ೪೮ ||

ಶ್ರೀರಂಗದಿವ್ಯನಗರೇ ಶ್ರಿತನಿತ್ಯವಾಸಾಂ  
 ಶ್ರೀರಂಗನಾಥದಯಿತಾಂ ಮಮ ಮಾತರಂ ತಾಂ |  
 ಶ್ರೀಶ್ರೀನಿವಾಸಗುರುಪಂಕ್ತಿನತಾಂಘ್ರಿಪದ್ಮಾಂ  
 ಲಕ್ಷ್ಮೀಂ ಅನನ್ಯಶರಣಃ ಶರಣಂ ಪ್ರಪದ್ಯೇ || ೪೯ ||

ರತ್ನೋಪಲಾದಿಖಚಿತೇ ಮಣಿಮಂಡಪೇ ಶ್ರೀ-  
 ಸಿಂಹಾಸನೇ ಚ ಸುಮನೋಭಿರಲಂಕೃತೇ ತಾಂ |  
 ಶ್ರೀರಂಗನಾಥಸಹಿತಾಂ ಶ್ರಿತಕಲ್ಪವಲ್ಲಿಂ  
 ಲಕ್ಷ್ಮೀಂ ಅನನ್ಯಶರಣಃ ಶರಣಂ ಪ್ರಪದ್ಯೇ || ೫೦ ||

ಶ್ರೀರಾಮಚಂದ್ರದಯಿತಾಂ ಸದಯಾಂ ಆಯೋಧ್ಯಾ-  
 ಪುರ್ಯಾಂ ಚ ರಾಘವಸತೀಂ ಜನಕಾತ್ಮಜಾಂ ತಾಂ |  
 ವಾತಾತ್ಮಜಾಭಿವಿನುತಾಂ ಪ್ರಣತಾರ್ತಿಹಂತ್ರಿಂ  
 ಲಕ್ಷ್ಮೀಂ ಅನನ್ಯಶರಣಃ ಶರಣಂ ಪ್ರಪದ್ಯೇ || ೫೧ ||

ಪೂರ್ಣೇಂದುಬಿಂಬವದನಾಂ ಕಮಲಾಯತಾಕ್ಷೀಂ  
 ಶ್ರೀಜಾನಕೀಂ ರಘುಪತೇಃ ಪ್ರಿಯವಲ್ಲಭಾಂ ತಾಂ |  
 ಭಕ್ತ್ಯಾ ವಿಭೀಷಣಕರಾರ್ಚಿತಪಾದಪದ್ಮಾಂ  
 ಲಕ್ಷ್ಮೀಂ ಅನನ್ಯಶರಣಃ ಶರಣಂ ಪ್ರಪದ್ಯೇ || ೫೨ ||

ಗೋಪಾಲಭಕ್ತಿಯುತಸೂಕ್ತಿನುತಾಂ ಪ್ರಸನ್ನಾಂ  
 ಶ್ರೀರುಕ್ಮಿಣೀಂ ಸಕರುಣಾಂ ಶ್ರಿತಸತ್ಯಭಾವಾಂ |

ಸಂಸೇವಿತಾಶ್ರಿತನುತಾಂಘ್ರಿಸರೋಜದೇವೀಂ

ಪದ್ಮಾಲಯಾಂ ಅಶರಣಃ ಶರಣಂ ಪ್ರಪದ್ಯೇ || ೫೩ ||

ಶ್ರೀರಂಗನಾಥದಯಿತಾಂ ಶ್ರಿತಕಲ್ಪವಲ್ಲಿಂ

ಶ್ರೀ ಶ್ರೀನಿವಾಸ ರಮಣೀಂ ಕರುಣಾಮಯೀಂ ತಾಂ |

ಹಸ್ತ್ಯದ್ರಿನಾಥದಯಿತಾಂ ಶ್ರಿತಕಾಮಧೇನುಂ

ನಾರಾಯಣಪ್ರಿಯತಮಾಂ ಶರಣಂ ಪ್ರಪದ್ಯೇ || ೫೪ ||

ಮಾತಃ! ಕೃಪಾಜಲನಿಧೇ! ಶರಣಾಗತೇ ತ್ವಂ

ಲಕ್ಷ್ಮಾಶ್ರಿತೇ ಮಯಿ ಸದಾ ಶ್ರಿತಕಾಮದೋಗ್ಧೀ |

ಕಿಂಚಿತ್ ಕಟಾಕ್ಷಲಹರೀಂ ಅವತಾರಯೇತಿ

ತ್ವಾಂ ಪ್ರಾರ್ಥಯೇಽಹಮಧುನಾ ದಯಯಾ ಪ್ರಸೀದ || ೫೫ ||

ಮಾತಃ! ಸುಧಾಬ್ಧಿತನಯೇ! ಕಮಲೇ! ದಯಾಬ್ಧೇ!

ತ್ವತ್ಪಾದಪದ್ಮಯುಗಳೇ ಶರಣಾಗತೇಽಸ್ಮಿನ್ |

ದೇವಿ! ಪ್ರಸೀದ ದಯಯಾ ಶರಣೈಕನಿಷ್ಠಂ

ಕಾರುಣ್ಯದೃಷ್ಟಿಸುಧಯಾ ಹ್ಯಭಿಷಿಂಚ ಮೇ! ಮಾಂ || ೫೬ ||

ಪ್ರಪದ್ಯೇ ರಂಗನೇತ್ರಿಂ ತಾಂ ರಂಗೇಶೋರೋವಿಹಾರಿಣೀಂ |

ಶರಣಂ ಸಾನುಕಂಪಾಂ ಮಾಂ ಶರಣಾಗತರಕ್ಷಿಣೀಂ || ೫೭ ||

ಶ್ರೀರಂಗೇಶರಮೇ! ವೃಷಾದ್ರಿಪರಮೇ! ನಾಗಾಚಲಾಧೀಶಮೇ!

ಯದ್ಬದ್ರೀಶರಮೇ! ವನಾಚಲರಮೇ! ಶ್ವೇತಾಚಲಾಧೀಶಮೇ!

ಹೇ ಶ್ರೀಃ! ಶಾಂಭುಧರೇಶಕೋಮಲರಮೇ! ಕ್ಷೀರಾಬ್ಧಿನಾಥಾದಿಮೇ!

ಸರ್ವಾ ಏವ ರಮಾಃ! ಕುರುಧ್ವಮಿಹ ಮಾಂ ಸ್ವಸ್ವೈಕಸೇವಾಕೃತೇ || ೫೮ ||

ಐಶ್ವರ್ಯಂ ಹ್ಯದಿಶೋ ಯಥಾ ಮಘವತೇ

ಮಾತಃ! ಸಮಸ್ತಾರ್ಥದೇ

ಮಾನ್ಯಸ್ಸ್ಯಾತ್ ವಿಬುಧೈಃ ಆಯಂ ತ್ವಿತಿ ಸದಾ-

ಮೋದಪ್ರದೋ ಹೇ ರಮೇ! |

ಸನ್ಮಾನೋಽಸ್ತಿ ಹ ಸರ್ವದೈಕಶರಣಃ  
 ಸದ್ಯೋಗಿರಾಡಿಕ್ಷಿತಃ  
 ಇತ್ಯಾಲೋಕ್ಯ ಹಿ ಮೇ! ಪ್ರದೇಹಿ ಪರಮೈ-  
 ಕಾಂತಿಶ್ರಿಯಂ ಮೇ ಪ್ರಿಯಾಂ || ೫೯ ||

ಲೋಕೈಕೇಶಪ್ರಿಯಾಂ ತಾಂ ನಿಜಗುಣಮಹಿತಾಂ  
 ಶ್ರೀನಿವಾಸಾತಿಹೃದ್ಯಾಂ  
 ಕಾರುಣ್ಯೈಕಸ್ವಭಾವಾಂ ಶ್ರಿತಜನಸುಲಭಾಂ  
 ತತ್ತದಿಷ್ಟಾರ್ಥದಾತ್ರೀಂ |  
 ದೀನಾನಾಥೈಕರಕ್ಷಾಕರಣಮತಿಮತಿಂ  
 ಪ್ರಾರ್ಥನಾಕಲ್ಪವಲ್ಲೀಂ  
 ಶ್ರೇಯೋದಾತ್ರೀಂ ವಿಧಾತ್ರೀಂ ತ್ರಿಕರಣಶುಚಿತೋ  
 ಮಾತರಂ ಸೌಮಿ ಭಕ್ತ್ಯಾ || ೬೦ ||

ಹೇ ಶ್ರೀನಿವಾಸಪ್ರಿಯವಲ್ಲಭೇ! ಶ್ರೀಃ!  
 ಗೋಪಾಲಬಾಲಂ ಶರಣಾಗತಂ ತ್ವಾಂ |  
 ಮಾಂ ಮಾತೃಜೇಃ ಪಶ್ಯ ಮಯಿ ಪ್ರಸನ್ನಾ  
 ತ್ವದಿಷ್ಟಮೇವಾಸ್ತಿ ಮಾಮಪಿ ಹೃದ್ಯಂ || ೬೧ ||

ಚಾಪಭ್ರೂಲಸಿತೇ! ಚತುರ್ಭುಜಯುತೇ! ಸೌಭಾಗ್ಯದೇ! ಪದ್ಮಜೇ!  
 ಚಾರೂಕ್ತ್ಯಾ ಪ್ರವಿನೋದಿತಾತ್ಮರಮಣೇ! ಚಾರ್ವಾನನೇ! ಮಾಧವಿ!  
 ಚಾರ್ವಂಗೇ! ಕಮಲೇ! ದಯಾದ್ರ್ಯಹೃದಯೇ! ಚಾರೂದರೇ! ತ್ವಾಮಹಂ  
 ತ್ವತ್ಕಾರುಣ್ಯಸುಧೇಪ್ಸಯಾ ಸುವಿಶದಂ ನೌಮಿ ಪ್ರಸೀದಾಂಬ! ಮೇ || ೬೨ ||

ಮಾತಃ! ತ್ವಾಂ ಜ್ಞಾನಿನುತ್ಯಾಂ ಮತಿಲವರಹಿತಃ ಸ್ತೋತುಮೈಚ್ಛಂ ವಿಮೂಢಃ  
 ಧ್ಯಾತುಂ ಚ ತ್ವದ್ಗುಣೌರ್ಘಾ ತ್ವದಿತರವಿಷಯಾಕ್ರಾಂತಚಿತ್ತೋಽಭವಂ ಪ್ರಾಕ್ |  
 ದ್ರಷ್ಟುಂ ವಕ್ತ್ರಾಂಬುಜಂ ತೇಽನ್ಯವಿಷಯನಯನೋಽಭಕ್ತ ಆಸಂ ಪ್ರಣಂತುಂ  
 ಅದ್ಯ ತ್ವತ್ಪಾದಪದ್ಮಂ ತ್ವಿಹ ಮದಭಿಮತಂ ಕಾರಿತಂ ಸಾಧು ಮಾತಃ! || ೬೩ ||

ಮಾತಃ! ಶ್ರೀಃ ಶ್ರೀನಿವಾಸಪ್ರಣಯಿನಿ! ಪಿತರಂ ದರ್ಶಯಸ್ಯಾಶ್ರಿತಾನಾಂ  
 ಶ್ರುತ್ವಾ ಚಾರ್ತಧ್ವನಿಂ ತ್ವಂ ಶಮಯಸಿ ಮಯಿ ತತ್ಕೋಪಂ ಆರ್ತೇ ಹರೇಶ್ಚ |  
 ವಾತ್ಸಲ್ಯಂ ಮಯ್ಯನಾಥೇ ಜನಯಸಿ ದಯಯಾ ಲಕ್ಷ್ಮಿ! ದೇವ್ಯಂಬ! ಚಾಹಂ  
 ತ್ವತ್ಕಾರುಣ್ಯಂ ವದೇಯಂ ಕಿಮಿತಿ ಹಿ ಪತಿತೇ ತ್ವಾಂ ಸದಾ ಚಿಂತಯಾಮಿ || ೬೪ ||

ಮಾತಾ ತ್ವಂ ಮೇ ಪಿತಾ ತ್ವಂ ತ್ವಶರಣಶರಣೇ! ಪುತ್ರವಾತ್ಸಲ್ಯ ಪೂರ್ಣೇ!  
 ಪುತ್ರಾನಿಷ್ಠಾಸಹಿಷ್ಣೋ! ತ್ವದನಿತರಗತಿಂ ಶ್ರೀನಿವಾಸಾನುಕಂಪೇ!  
 ವತ್ಸಂ ತೇ ದೇವಿ! ಮಾತಃ! ತ್ವದನಿತರಧಿಯಂ ತ್ವತ್ಕೃಪಾಚಾತಕಂ ಮೇ  
 ದಾರಿದ್ಯಧ್ವಂಸಿನಿ! ತ್ವಚ್ಚರಣಶರಣಗಂ ಪಾಹಿ ಗೋಪಾಲಬಾಲಂ || ೬೫ ||

ಕಲ್ಯಾಣೋಲ್ಲಾಸಸೀಮಾ ಕೃತಿಷು ನಿವಸತಾತ್  
 ಆದಿಲಕ್ಷ್ಮೀಃ ಪ್ರಸನ್ನಾ  
 ಧನ್ಯಾನಾಂ ಧನ್ಯಲಕ್ಷ್ಮೀಃ ಅನುಕಲ ಮನುಕೂಲಾ-  
 ಸಹಿತೋದಾರಶೀಲಾ |

ಕಾರ್ಯಾಣಾಂ ಸಾತ್ವಿಕಾನಾಂ ಸಕಲಶುಭಕರೀ  
 ದೈರ್ಯಲಕ್ಷ್ಮೀಃ ಸಮಾಸ್ತಾಂ  
 ಧರ್ಮೋದ್ಧರ್ತ್ರೀ ಧರಿತ್ಯಾಂ ಬಹುಧನಮಹಿತಾ  
 ಹಸ್ತಿಲಕ್ಷ್ಮೀಃ ಸಮಿಂಧಾಂ || ೬೬ ||

ದದ್ಯಾತ್ ಸಂತಾನಲಕ್ಷ್ಮೀಃ ಸಕಲಕುಲಹಿತಾಂ ಸತ್ಸಂತಾನಲಕ್ಷ್ಮೀಂ  
 ಧಾತ್ರೀಲಕ್ಷ್ಮೀಃ ವಿಜೇತ್ರೀ ವಿತರತು ವಿಜಯಂ ಸರ್ವದಾ ಸರ್ವದಾತ್ರೀ |  
 ವಿದ್ಯಾಲಕ್ಷ್ಮೀಃ ಪ್ರಸನ್ನಾ ವಿಲಸತು ಮತಿಮತ್ಯತ್ಯುದಾರಸ್ವಭಾವಾ  
 ಲಕ್ಷ್ಮೀಃ ಶಶ್ವತ್ ಧನಾಢ್ಯಾ ದಿಶತು ಬಹುಧನಂ ಸರ್ವಲೋಕಪ್ರಧಾನಂ || ೬೭ ||

ದದ್ಯಾತ್ ಕೀರ್ತಿಂ ಪ್ರಸನ್ನಾ ಪರಮಸುಕೃತಿನಾಂ  
 ಭೂತಯೇಽಭೂತಪೂರ್ವಾ  
 ದೇವೀ ಪದ್ಮಾವತೀಯಂ ಶ್ರಿತಜನಮಹಿತಾ-  
 ಧಪ್ರದಾತ್ರೀತಿ ಸತ್ಯಂ |  
 ಅತ್ರತ್ಯಾಸಕ್ತಿಭೂಮ್ನಾ ವಿಲಸತಿ ವಿಜಯಾ

ಸರ್ವದಾಸ್ತೇ ಪ್ರಬುದ್ಧಾಃ  
ಯೂಯಂ ಭೂಯಾಸ್ತು ಸಂರಕ್ಷಣವಿಧಿನಿರತಾಃ  
ತ್ರಾಯತೇಮಾಂ ಶಮಾಸ್ತಾಂ || ೬೮ ||

ಲಕ್ಷ್ಮೀವೀಕ್ಷಾಪ್ರತೀಕ್ಷಾನುಗುಣಸಫಲಿತಾ ಪದ್ಮಿನೀ ಸುಪ್ರತಿಷ್ಠಾ  
ಶ್ರೀಮದ್ವೇದಾಂತರಾಮಾನುಜಗುರುಕೃಪಯಾ ಶ್ರೀನಿವಾಸಾಲಯೇ ಹಿ |  
ಮಾ ಅಷ್ಟಾಪೀಷ್ವದಾತ್ಯೋಽಪ್ಯನುಸೃತಕೃತಯಃ ಸ್ವಾನುರೂಪಾನುರೂಪಾಃ  
ಅಷ್ಟಾರ್ಥೇಷ್ವಿದಾತ್ರೀ ವಿಲಸತಿ ಮಹಿತಾ ಶ್ರೀನಿವಾಸೋತ್ಸವಶ್ರೀಃ || ೬೯ ||

ದೇವಶ್ರೀಃ ಶುಭದರ್ಶಿನೀ ಹಿತಕರೀ ಸರ್ವೇಷ್ವದಾ ಮಾಧವೀ  
ವೇದಶ್ರೀಃ ಶ್ರುತಿಮಾರ್ಗಿಣೀ ಸುವಿಮಲಾ ಸರ್ವೋತ್ತರಾ ಶಾಶ್ವತೀ |  
ಬ್ರಹ್ಮಶ್ರೀಃ ದ್ರುಹಿಣಪ್ರಸೂಃ ಸುಚರಿತಾ ಸರ್ವಾಕೃತಿಭಾರ್ಗವೀ  
ಪುಣ್ಯಶ್ರೀಃ ಹೃದಯಂಗಮಾ ಶುಭಕರೀ ವಿಶ್ವಂಭರಾ ಪಾತು ನಃ || ೭೦ ||

ಸಪ್ತತ್ಯಾಂ ಸಾರವತ್ಯಾಂ ವಿನಿಹಿತಮತಯಃ  
ಸಂತು ಸಂಸಾರಸಾರಾಃ  
ಸುಪ್ತಾ ನು ಸ್ಯುಃ ಸುಗುಪ್ತಾಃ ಸ್ವಹಿತಪರಹಿತಾ-  
ಸಕ್ತಿಭೂಮ್ನಾ ಲಸಂತಿ |  
ಲಕ್ಷ್ಮೀರೇಷಾ ಸ್ವಭೂಮ್ನಾ ವಿವಿಧಸುಫಲದಾ  
ಭಕ್ತಸರ್ವೇಷ್ವದಾತ್ರೀ  
ತಾಂ ಏತಾಂ ಕೀರ್ತಯಂತಃ ಸುಕೃತಿನ ಇಹ  
ಸಂಶೋಭಮಾನಾ ಜಯಂತಿ || ೭೧ ||

ಸರ್ವಾದ್ಯಾ ಕಲಿನಾಶಿನೀ ಪ್ರವಿಮಲಾ ಭೋಗಪ್ರಿಯಾ ಸರ್ವದಾ  
ವಿಶ್ವಶ್ರೀಃ ಪರಭಕ್ತಿದಾ ಕಲರವಾ ಪ್ರೋತ್ತಾರಣೀ ಶಾಂತಿದಾ |  
ಸತ್ಕೀರ್ತಿಃ ಸಮದರ್ಶಿನೀ ದೃಢಮತಿಃ ರತ್ನಾವಳೀ ರುಕ್ಮಿಣೀ  
ಪದ್ಮಾಕ್ಷೀ ವಿಭವಪ್ರದಾ ಸುರಸಿಕಾ ನಾರಾಯಣೀ ಪಾತು ನಃ || ೭೨ ||

ಸರ್ವಜ್ಞಾ ಗರುಡಾಸನಾ ಭಗವತೀ ಯಜ್ಞಾಶಿನೀ ಪಾವಿನೀ  
 ಗಾಯತ್ರೀ ಗುಣಭೂಷಣಾ ಸುಗಹನಾ ಮೇಧಾವಿನೀ ಭಾರ್ಗವೀ |  
 ದಿವ್ಯಾಂಗಾ ಸುಫಲಪ್ರದಾ ಸುಮಧುರಾ ಪದ್ಮಾಸಿನೀ ಹರ್ಷಿಣೀ  
 ರಾಜಶ್ರೀಃ ಶುಭದೇವತಾ ಸುವದನಾ ಚಾರುಸ್ಮಿತಾ ಪಾತು ನಃ || ೭೩ ||

ಯೋಗಕ್ಷೇಮವಹಾ ತ್ರಿಲೋಕಜನನೀ ಬ್ರಹ್ಮಸ್ತುತಾ ಸುಸ್ಥಿರಾ  
 ಕೂಟಸ್ಥಾ ಕುಲನಂದಿನೀ ದ್ಯುತಿಮತೀ ಧೀರಾ ಮನೀಷಾಕೃತಿಃ |  
 ಸರ್ವಜ್ಞಾ ಕೃತಲಕ್ಷಣಾ ಪ್ರಥಮಜಾ ಮಾತಾ ವರಿಷ್ಠಾಽನಘಾ  
 ಭದ್ರಾಂಗೀ ಸುಗುಣೋತ್ತರಾ ವಿಜಯದಾ ಶೋಭಾನನಾ ಪಾತುನಃ || ೭೪ ||

ಭಕ್ತಾನಾಂ ಕಲ್ಪವಲ್ಲಿಂ ಶ್ರಿತಜನಸುರಭಿಂ ಭಕ್ತಚಿಂತಾಮಣಿ ತಾಂ  
 ಭಕ್ತತ್ರಾಣೋತ್ಕಟೇಚ್ಛಾಂ ನವನಿಧಿಜಲಧಿಂ ಭಕ್ತಹೃದ್ಧ್ಯಾನಗಮ್ಯಾಂ |  
 ದೇವಿ! ತ್ವಾಂ ಪ್ರಾರ್ಥಯೇಽದ್ಯ ಪ್ರಪದನಸುಲಭಾಂ ತ್ವತ್ಕೃಪಾಪಾಂಗದೃಷ್ಟ್ಯಾ  
 ಭಕ್ತಾರ್ಥಿದ್ಧಂಸಿನಿ! ತ್ವಚ್ಚರಣಶರಣಗಂ ಪಶ್ಯ ಮಾಂ ಕಿಂಚಿದಂಬ || ೭೫ ||

ಸೌಮ್ಯಾ ವೇದಮಯೀ ಕ್ಷಮಾ ಗುಣಮಯೀ ದಾರಿದ್ಯವಿಧ್ವಂಸಿನೀ  
 ಸುಪ್ರೀತಾ ವರದಾ ರಮಾ ಸುನಯನಾ ವಿಷ್ಣುಪ್ರಿಯಾ ಪದ್ಮಿನೀ |  
 ಧರ್ಮೋದ್ಧಾರಕೃತಾದರಾ ಸುಹೃದಯಾ ದೀನಾಶ್ರಯಾ ಮೇದಿನೀ  
 ಗಂಭೀರಾ ಕಮಲೇಕ್ಷಣಾ ಶ್ರುತಿಮಯೀ ಧರ್ಮೋದಯಾಪಾತು ನಃ || ೭೬ ||

ಪೂರ್ಣಾನಂದಮಯೀ ಯಶಸ್ಸುಖಿಕರೀ ತಾಪತ್ರಯೋನ್ಮೂಲಿನೀ  
 ಪದ್ಮಾಯೋಗಕರೀ ಮುಕುಂದದಯಿತಾ ವಿಶ್ವಪ್ರಿಯಾ ಕ್ಷೇಮದಾ |  
 ಸರ್ವಾರಿಷ್ಟನಿವಾರಿಣೀ ಸುಫಲದಾ ಸರ್ವೇಶ್ವರೀ ಸರ್ವದಾ  
 ಶ್ರೀರಿತ್ಯನ್ವಹಂ ಆದರಾತ್ ಪಠತಿ ಯೋಽಪಾಯಾತ್ ಸ ಸಂರಕ್ಷ್ಯತೇ || ೭೭ ||

ದೇವೀಂ ವಿಶ್ವಪ್ರಿಯಾಂ ತಾಂ ಶ್ರುತಿಹಿತಮಹಿತಾಂ ಸ್ವರ್ಣವರ್ಣಾಂ ಶುಭಾಂಗೀಂ  
 ವಂದೇ ಪದ್ಮಾಸಿನೀಂ ಸ್ವಾನತಜನಸತತಾನುಗ್ರಹಾತ್ಪ್ರೇಕತಾನಾಂ |  
 ಯದ್ವಕ್ಷೋವಾಸತೋ ಯಾ ಸಮಧಿಕರಸಿಕಾ ತಂ ಪ್ರಿಯಾಳುಂ ದಯಾಳುಂ  
 ತೇನೇ ಭಕ್ತಾವನೇ ಮಾಂ ತ್ರಿಭುವನಜನನೀಂ ಸರ್ವದಾ ಸರ್ವದಾತ್ರೀಂ || ೭೮ ||

ಸಂಸಾರಾಂಬುಧಿತಾರಿಣೀಂ ಜಯಕರೀಂ ಸಂಸಿದ್ಧಿದಾಂ ಮುಕ್ತಿದಾಂ  
 ಶಾಸ್ತ್ರೋಕ್ತಾಚರಣಪ್ರಿಯಾಂ ಶುಭಕರೀಂ ಸೌಭಾಗ್ಯದಾಂ ಸನ್ನತಾಂ |  
 ಲಕ್ಷ್ಮೀಂ ಇಂದುಮುಖೀಂ ಶ್ರಯೇಽತಿಸುಖಿದಾಂ ಕಾರುಣ್ಯಪೂರ್ಣಾಕೃತಿಂ  
 ಪೂರ್ಣಾಂ ಅದ್ಭುತಸದ್ಗುಣೈಃ ಶುಭಕರೀಂ ಪದ್ಮಾವತೀಂ ಸಂಶ್ರಯೇ || ೭೯ ||

ವಂಶಂ ವಾಹ್ಯಂ ಜಗತ್ಯಾಂ ಜಡಮಪಿ ಮಧುರಂ  
 ವಾದಯಂತಶ್ಚ ದೃಷ್ಟಾಃ  
 ಇತ್ಯೇವಂ ವಾಸುದೇವೋ ಮುಖಿರಯತಿ ಯದಿ  
 ಸ್ಯಾತ್ ತದತ್ಯದ್ಭುತಂ ಕಿಂ |  
 ಮೂಕೀಭೂರ್ತಾ ಆಯತ್ನಾತ್ ಕವಯತಿ ಭವತೀ-  
 ತ್ಯೇತದತ್ಯಭುತಂ ಹಿ  
 ಮಾದೃಕ್ಷಾ ಏವ ದೃಷ್ಟಾಂತತ ಇಹ ಬಹುಶಃ  
 ಕೀದೃಶೀ ತೇ ದಯಾಽಸ್ಮಿನ್ || ೮೦ ||

ಶ್ರೀಶೈಲಾಧೀಶಕಾಂತೇ! ಭಗವತಿ! ಭವತೀ-  
 ದಿವ್ಯನಾಮಾನುಷಂಗಾತ್  
 ಮಾದೃಕ್ಷಾಣಾಂ ಅಸಾರಂ ಕವನಂ ಅತಿರಸಂ  
 ವಿದ್ವದಾಸ್ವಾದನೀಯಂ |  
 ಕರ್ಪೂರಾದ್ಯೈಃ ಸುಗಂಧೈಃ ಸಹಜಪರಿಮಳೈಃ  
 ಗಂಧ ಶೂನ್ಯೇಪಿ ಚೂರ್ಣೇ  
 ಸೌಗಂಧ್ಯಂ ಸರ್ವಸೇವ್ಯಂ ಪ್ರಭವತಿ ಹಿ ಯಥಾ  
 ದೇವಿ! ಸನ್ಮಾನಿತಃ ಸ್ಯಾಂ || ೮೧ ||

ದೇಯಂ ಮಹ್ಯಂ ದಯಾಳೋ! ಸ್ವಯಂ ಅಭಯಂ ಇಹಾ-  
 ಽಗರ್ಹ್ಯಕೃತ್ಯಾಯ ಪದ್ಮೇ!  
 ನಾಹಂ ಕುಪ್ಯಾಮಿ ಕಸ್ಮೈಚಿದಪಿ ಜಗತಿ ಮೇ  
 ನೈವ ಪಾಪೀ ನ ತಾಪೀ |  
 ಪೀತ್ವಾ ಪೀಯೂಷಂ ಅಬ್ಜಾಸಿನಿ! ಜನನಿ!

ಭವತ್ಪಾದಪದ್ಮದ್ವಯಸ್ಯ  
ಶ್ರೀಮನ್ನಾರಾಯಣಾಂಘ್ರ್ಯಂಬುಜಯುಗಗಮ-  
ಮುಂ ಪಾಲಯ ತ್ವಾಂ ಪ್ರಪದ್ಯೇ || ೮೨ ||

ಲೋಕಾಂಬೈಕಾ ಜಗತಿ ಭಜತಾಂ ಶಂ ತನೋತೀಹ ಯಾವತ್  
ಸಂಭೂಯಾನ್ಯೈಃ ದಿವಿಜಶತಕೈಃ ತತ್ ವಿಧಾತುಂ ನ ಶಕ್ಯಂ |  
ರಾಕಾಚಂದ್ರೋದ್ವಿದಳಿತತಮಃ ಕಿಂ ನು ಶಕ್ಯಂ ಹ್ಯಸಂಖ್ಯೈಃ  
ನಕ್ಷತ್ರೈರ್ವಾ ಭವತಿ ಸುಕರಂ ತತ್ ತಮೋನಾಶನಂ ಮೇ! || ೮೩ ||

ಪ್ರಾಜ್ಯಂ ಸಾಮ್ರಾಜ್ಯಮೇವ ಪ್ರದಿಶತಿ ಭವತೀ ಪೂಜಿತಾಪ್ಯೇಕವಾರಂ  
ತ್ವತ್ತೋಽನ್ಯೈಃ ದೇವಿ ದೇವೈಃ ಅಸಕೃತಭಿನುತ್ಯೈಃ ಅಪ್ಯಶಕ್ಯಂ ಪ್ರದಾತುಂ |  
ದೃಷ್ಟಃ ಶ್ರೀರಾಮಸೇತುಃ ವಿತರತಿ ಸಕೃದೇವೇಷ್ಟಸಿದ್ಧಿಂ ಪ್ರಜಾಭ್ಯಃ  
ದೃಷ್ಟೈಃ ನೈವಾರ್ಥಲಾಭಃ ಸತತಮಪಿ ನದೀಸೇತುಭಿಶ್ಚಾಪ್ಯಸಂಖ್ಯೈಃ || ೮೪ ||

ಮಾತಃ! ಸತ್ಸ್ವಪಿ ಮಂತುಷು ಶ್ರಿತಜನೇ ಕಾರುಣ್ಯತೋ ರಕ್ಷಸಿ  
ಸ್ವೀಯೇಷು ಈಷದಘಾಯ ರೋಷಕಲುಷಾಃ ತ್ವತ್ತೋಽಪರೇ ಸ್ಯೂ ರಮೇ |  
ಭೇತ್ತುಸ್ತಾಪಹರೋ ದದಾತಿ ದಯಯಾ ವೃಕ್ಷೋಽಪಿ ಛಾಯಾಂ ನಿಜಾಂ  
ಸ್ವರ್ಶಾದೇವ ಸರೀಸೃಪಾಃ ಅತಿರುಷಾ ಘ್ನಂತೈವ ಸಂರಕ್ಷಿಣಂ || ೮೫ ||

ಆಯಾಸೋ ಹಿ ಮಹಾರ್ ಫಲಂ ತ್ವತ್ತಿಲಘು  
ಸ್ಯಾದನ್ಯದೇವಾರ್ಥಿನಾಂ  
ಸೋಽತ್ಯಲ್ಪೋಽಪಿ ಭವೇತ್ ಫಲಂ ತ್ವತ್ತಿಮಹತ್  
ತ್ವಾಂ ದೇವಿ! ಸಂಸೇವಿನಾಂ |  
ಕ್ಷೋದೀಯಃ ಫಲಮೇತಿ ಯಾತಿ ಲವಣ-  
ವ್ಯಾಪಾರ್ಯಹೋಽತಿಶ್ರಮಾತ್  
ಯತ್ನೋಽಲ್ಪೋಽಪಿ ಅಮಿತಂ ಫಲಂ ಹಿತತಮಂ  
ಕರ್ಪೂರವಾಣಿಜ್ಯವಾರ್ || ೮೬ ||

ಗಂಗಾಧರ್ತುರ್ಧನುಸ್ತತ್ ತ್ವರಿತಂ ಅನಿತರಾಽಭಂಜನೀಯಂ ಬಭಂಜ  
 ಕಾಂತಸ್ತೇ ದೇವಿ! ಕಾಲೇ ರಘುಕುಲಸುಯಶಃ ಪಾತುಂ ಅಬ್ಧಿಂ ಬಬಂಧ |  
 ಸಂಶಿಶ್ಯೇ ಯತ್ರ ದೇವಃ ತಮಥ ಜಲನಿಧಿಂ ಯೋ ಯದರ್ಥಂ ಮಮಂಥ  
 ತತ್ತಾದ್ಯುಕ್ತೇವದೇವಿ! ಸ್ವಯಮಿಹ ಭವತೀ ರಕ್ಷತಾತ್ ತ್ವತ್ಪಜಾಂ ಮಾಂ || ೮೭ ||

ದೇಯೇಯಂ ರಾಘವಾಯೇತ್ಯನವಗತಭಯೋ  
 ಯೋಽಗ್ರಜಾಯಾಽಽಗ್ರಹೇಣೈ-  
 ವೋಕ್ತಾ ತತ್ಪೀಡಿತೋಽಭೂತ್ ಅನುಪದಂ ಅಭಯಂ  
 ದತ್ತಂ ಅಸ್ಯೇತಿ ಮಾತಃ! |  
 ಪ್ರಾಜ್ಯಂ ರಾಜ್ಯಂ ಚ ಲೇಭೇ ಭವತಿ ಭಗವತಾ-  
 ಽರಂಭವದ್ವಲ್ಲಭೇನ  
 ದುಃಖಂ ಯತ್ ಸ್ಯಾತ್ ತ್ವದರ್ಥಂ ಲಘುತರಮಪಿ ತತ್  
 ಭೂಯಸೇ ಶ್ರೇಯಸೇ ನಃ || ೮೮ ||

ಹೇ ಶ್ರೀಃ! ಪದ್ಮಾಧಿವಾಸಿನ್ಯುರುತರಕರುಣೇ!  
 ದೇವಿ! ವಿಶ್ವಪ್ರಿಯೇ ನಃ  
 ಬದ್ಧಾಂಜಲೈಕತುಷ್ಟಾ ನತನುತಜನತಾ-  
 ಭೀಷ್ಟದಾಽಧೋ ಮುಕುಂದಂ |  
 ನಿತ್ಯಾನಂದೈಕಪೂರ್ಣಂ ಪದಮಪಿ ದದತೀಂ  
 ತ್ವಾಂ ವಿನಾ ಫಲ್ಲುನೀಹ  
 ಮಾಭೂತ್ ಸೈಷೋತ್ತರಾ ವಾಕ್ ಅನಿತರರಸಿಕಾ  
 ಜಾತ್ವಪೀತ್ಯೇವ ಯಾಚೇ || ೮೯ ||

ಲೋಕೇ ಕೇಚಿತ್ ಸುರೇಶಂ ಜಲನಿಧಿತನಯೇ!  
 ಯಾಗಿನಸ್ತೋಷಯಂತಿ  
 ಅನ್ಯೇ ಭೀವಾರಣಾರ್ಥಂ ನರಹರಿವಪುಷಂ  
 ಯೋಗಿನೋಽರ್ಚಂತಿ ದೇವಂ |  
 ಅನ್ಯೇ ದುಗ್ಧಾಬ್ಧಿಕನ್ಯೇ! ಸ್ಮರಹರಭಜನಂ

ತನ್ನತೇ ಸರ್ವದಾಪಿ  
ಪದ್ಮೇ! ತ್ವಾಮೇವ ನಾನಾವಿಧಭಜನಮುಖ್ಯೈಃ  
ಸಂಸ್ತುಮಃ ಸರ್ವದಾಂ ಮೇ! || ೯೦ ||

ಧನ್ಯೇ ಮನ್ಯೇಬ್ಧಿಕನ್ಯೇ! ಶ್ರುತಿರಪಿ ಭವತೀಂ  
ಪ್ರಾಭವತ್ ನ ಪ್ರಣೋತುಂ  
ಮಾನ್ಯಾಂ ಸಾಮಾನ್ಯ ಏಷಃ ತವ ಗುಣವಿಭವಂ  
ಶಕ್ನುಯಾತ್ ಕಿಂ ತಥಾಪಿ |  
ಫಲಗ್ನುತ್ತ್ರ್ಕ್ಷಜಾತೋಽಸ್ತ್ಯಮಿತಿ ಕೃಪಯಾ  
ಫಲಗ್ನೀತಾಂ ಅಪೋಹ್ಯ  
ಸಾರಾಂ ವರ್ಣೋತ್ತರಾಂ ತಾಂ ಅಮರವರಗಿರಂ  
ಮೇಽದದಾಃ ತತ್ ಪ್ರಣೌಮಿ || ೯೧ ||

ದೇವಃ ಸ್ವಸ್ವಾವತರೇ ಪ್ರಕೃತಿನಿಯಮಂ  
ಆದರ್ಶಯನ್ನಪ್ಯವೋಘಂ  
ಕ್ವಾಚಿತ್ಕೋಲ್ಲಂಘನಂ ಚಾಚರದಪಿ ಭಗವಾನ್  
ಇಂಗಿತಜ್ಞೋ ಹಿ ಮಾತಃ! |  
ಪದ್ಮೇ! ತ್ವಂ ಕ್ವಾಪಿ ನೈವಂ ಜಲಧಿವಿಮಥನೇ  
ಯದ್ವದೇವಾಽಥ ತದ್ವತ್  
ಭೂತ್ವತ್ತಾವಪ್ಯಭೂಸ್ತ್ವಂ ಪ್ರಕೃತಿನಿಯತತಾಂ  
ಪ್ರಾವ ಚಿತ್ರಂ ಚರಿತ್ರಂ || ೯೨ ||

ಅಗ್ನೌ ಶೈತ್ಯಾನುಮಾನಂ ಜಗತಿ ನ ವಿದಿತಂ  
ಬಾಧಿತಂ ಚೇತಿ ನೀತಿಃ  
ಪ್ರಖ್ಯಾತ್ಯೇಷಾಂಬ! ಲೋಕೇ ಸಕಲಜನಮನೋ-  
ವೇದಿತಾ ತಾರ್ಕಿಕೇ ಚ |  
ಶ್ರೀಶೈಲಾಧೀಶಲೋಲೇ! ಭಗವತಿ! ಕಮಲೇ!  
ಮಾತರಿಶ್ವಾತ್ಮಜಸ್ಯ

ಮಾತಃ! ವಾಲಾನಲಂ ತ್ವಂ ಸುಲಲಿತಂ ಆಕರೋಃ  
ಶೀತಲಂ ಭೂತಲೇಽತ್ರ || ೯೩ ||

ಸುಧಾಪಯೋಧಿಸಂಭವೇ! ಮುಧಾ ವದಾನ್ಯತಾನ್ಯತಃ  
ನ ದಾನವಾರಿದಾವಪಿ ಪ್ರಯಾತಿ ತೇ ವದಾನ್ಯತಾಂ |  
ರಮೇ ತ್ವಮೇವ ಮೇ ಹಿತಾ ಹ್ಯಮೇಯಸಂಪದಾಶ್ರಯಾ  
ರಮಾಸಮಾರಮಾ ಸದಾ ದಯಾಮಯೋದಯಾಽಸಮಾ || ೯೪ ||

ವಂದೇ ಕುಂಡಲಶೋಭಿಕರ್ಣಯುಗಳೀಂ ಸೌಮ್ಯಪ್ರವಾಳಾಧರಾಂ  
ಪದ್ಮಾಂ ರತ್ನವಿಭೂಷಣೋಜ್ವಲಮಹಾವಕ್ಷಸ್ಥಲಾಲಂಕೃತಾಂ |  
ತಾಂ ಬಾಹೂಲ್ಲಸಿತಾಂ ಗದಾಂ ಶುಭಕರೀಂ ಜಾಂಬೂನದೋದ್ಭಾಸಿನೀಂ  
ಹಸ್ತಾತ್ಯುಜ್ವಲದಂಗುಳೀಯಕರುಚಿಂ ಪದ್ಮಾವತೀಂ ಮಾತರಂ || ೯೫ ||

ಸರ್ವಜ್ಞಾ ಸಮದರ್ಶಿನೀ ಭಗವತೀ ಪ್ರೋತ್ತಾರಿಣೀ ಹರ್ಷಿಣೀ  
ವಿಶ್ವಶ್ರೀಃ ಕಲಿನಾಶಿನೀ ಸುರಸಿಕಾ ಮೇಧಾವಿನೀ ರುಕ್ಮಿಣೀ |  
ಪದ್ಮಾಕ್ಷೀ ವಿಭವಪ್ರದಾ ಸುಮಧುರಾ ಶೋಭಾನನಾ ಪಾವಿನೀ  
ಯೋಗಕ್ಷೇಮವಹಾ ರಮಾ ಸುಚರಿತಾ ಪದ್ಮಾವತೀ ಪಾತು ನಃ || ೯೬ ||

ಸುಪ್ರೀತಾ ವರದಾ ದಯೈಕಹೃದಯಾ ಧರ್ಮೋದಯಾಮೋದಿನೀ  
ಪೂರ್ಣಾನಂದಕರೀ ಮುಕುಂದದಯಿತಾ ದೀನಾಶ್ರಯಾ ಸೌಖ್ಯದಾ |  
ಸತ್ವೈಕಪ್ರಿಯಕಾರಿಣೀ ಸುಫಲದಾ ಸರ್ವೇಶ್ವರೀ ವತ್ಸಲಾ  
ಸರ್ವಾರಿಷ್ಟನಿವಾರಿಣೀ ಹಿತಕರೀ ಲಕ್ಷ್ಮೀಃ ಸದಾ ಪಾತು ನಃ || ೯೭ ||

ಶ್ರೀರಂಗಾಧೀಶಲಕ್ಷ್ಮೀಂ ವೃಷಗಿರಿಶಿಖರ-  
ಶ್ರೀಶಪದ್ಮಾವತೀಂ ತಾಂ  
ವಿಷ್ಣೋರ್ವಕ್ಷಸ್ಥಲಸ್ಥಾಂ ಶ್ರಿತಜನಹೃದಯಾ-  
ನಂದಸಂವರ್ಧಯಿತ್ರೀಂ |  
ಹಸ್ತದ್ರೀಶಾನಲಕ್ಷ್ಮೀಂ ಶ್ರಿತಜನದಯನೀ-  
ಯಸ್ವಭಾವಾಂ ಉದಾರಾಂ

ಲಕ್ಷ್ಮೀಂ ಯದ್ವದ್ರಿನೇತುಃ ವಿನತಶುಭಕರೀಂ  
ಪ್ರಾಣುಮಃ ಪಾಂತು ಸರ್ವಾಃ || ೯೮ ||

ಮಹಾಲಕ್ಷ್ಮೀಂ ಯಾಚೇ ಸಕಲಭುವನೈಕಾಂತಜನನೀಂ  
ದಧಾನಾಂ ಹಸ್ತಾಂತರ್ನವನಿಧಿನಿಭಾಃ ಕಾ ಅಪಿ ಕಲಾಃ |  
ಪ್ರಯುಕ್ತಾ ಆತ್ಮಾರ್ಥಾಃ ಪ್ರಹಸಿತಮುಖಾಃ ದಾನಸುಮುಖಾಃ  
ಗುರೌ ಪೂರ್ಣಾಂ ಭಕ್ತಿಂ ಮುಹುರಭಯದಾಂ ದೇಹಿ ಸುಲಭಾಂ || ೯೯ ||

ಶ್ರೀಮದ್ವೇದಾಂತರಾಮಾನುಜಗುರುಕರುಣಾಪಾಲಿತೋ ಬಾಲತೋಽತಃ  
ಶ್ರೀಮಚ್ಛ್ರೀವಾಸಯೋಗಿಪ್ರವರಪದಕೃಪೈಕಾತ್ತಧೀಸಂಪದಾಢ್ಯಃ |  
ಶ್ರೀಮಚ್ಛ್ರೀರಂಗಯೋಗೀಕ್ಷಣಮಹಿಮಾ ದರ್ಶಿತಾಂತ್ಯಾಶ್ರಮಶ್ರೀಃ  
ಗೋಪಾಲಃ ಶ್ರುತಿಮೌಳಿಕ್ಷ್ಮಣಗುರೂದಾರಾಶ್ರಯೋಽಸ್ತೌತ್ ರಮಾಂ || ೧೦೦ ||

ಶತಕಂ ಉದಧಿಜಾಯಾಃ ಪ್ರಾಜ್ಞಗೋಪಾಲಗೀತಂ  
ಜಯತು ಸಕಲಸಂಘೇ ಸತ್ಫಲಾವಾಪ್ತಯೇಽತ್ರ |  
ಗುರುವರಪದಪದ್ಮಾಸ್ವಾದಲೋಲಾವಗೀತಂ  
ಪಠತ ಸುಜನಹೃದ್ಯಂ ಸತ್ಫಲಾವಾಪ್ತಯೇ ಸ್ಯಾತ್ || ೧೦೧ ||

ಏಷಃ ಶ್ರೀವಾಸದೇವಾಲಯ ಇಹ ಸುಚಿರಂ  
ವರ್ಧತಾಂ ಸರ್ವರೀತ್ಯಾ  
ಇತ್ಯಾಶಾಸ್ತಿಂ ಗುರೂಣಾಂ ಸಕಲಹಿತಕರೀ  
ಸ್ಮಾರಯೇ ಮೋದಮಾನಃ |  
ಏವಂ ಸರ್ವತ್ರ ದೇವೋತ್ಸವಕೃತಿರನಘಾ  
ಪ್ರೈಧತಾಂ ಸರ್ವರೀತ್ಯಾ  
ಸೌಹಾರ್ದಂ ಭಕ್ತವೃಂದೇ ವಿಲಸತು ನಿತರಾಂ  
ಸರ್ವಲೋಕ ಸ್ಸುಖೀ ಸ್ತಾತ್ || ೧೦೨ ||

ಕಾವೇರೀತೀರಲೋಲಃ ಸರಸಿಜತನಯಾ-  
ವಲ್ಲಭಃ ಶ್ರೀನಿವಾಸಃ

ತದ್ವಾಸಃ ಸೋಸಲೇಪುರಿ ಅತಿಶಯಮಹಿಮಾ  
ಕೃಷ್ಣರಾಜಾಗ್ರಹಾರೇ |  
ಗೋಪಾಲೋ ವೇಣುಲೋಲಃ ಸ ಉಭಯದಯಿತಃ  
ಸಾಧಯತ್ಯಾತ್ಮವಾಂಛಾಂ  
ಇತ್ಯುದ್ಧೃತ್ಯವೋಘೋ ನಿಖಿಲಸುಮನಸಾಂ  
ದುಂದುಭಿವತ್ಸರೋಽಯಂ || ೧೦೩ ||

ಸರ್ವತ್ರ ಸುಹೃದಸ್ಸಂತು ನಶ್ಯಂತು ದ್ವಿಷದಃ ಸದಾ |  
ಪದ್ಮಾಶ್ರೀಶಮಹಾಸದ್ಮಸೇವಕಾಃ ಸಂತು ನಿರ್ಭಯಾಃ || ೧೦೪ ||

|| ಇತಿ ಶ್ರೀಮಹಾಲಕ್ಷ್ಮೀಸ್ತುತಿಃ ಸಮಾಪ್ತಾ ||

ಕವಿತಾರ್ಕಿಕಸಿಂಹಾಯ ಕಲ್ಯಾಣಗುಣಶಾಲಿನೇ |  
ಶ್ರೀಮತೇ ವೇಂಕಟೇಶಾಯ ವೇದಾಂತ ಗುರವೇ ನಮಃ ||